

It-tqanqil ta' apprezzament letterarju fit-tagħlim tal-letteratura

Christine Mifsud

Għandna nagħtu lill-istudenti ċ-ċans li jesprimu ruhhom dwar is-sillabu letterarju li qegħdin niktbulhom u li nippretendu li jistudjaw. Ma nistghux nippretendu li t-tfal juru heġġa lejn dawk l-affarijiet li ma jagħmlu parti mid-dinja tagħhom. Dan jghodd ukoll għal-letteratura. Hadd m' għandu d-dritt li jippretendi mill-istudenti aktar minn dak li jistghu joffru l-limiti personali tagħhom. Huwa neċessarju li t-tip ta' letteratura li nressqu lit-tfal tkun wahda valida, għax hekk biss jista' jkollok reazzjoni għal dak li qieghed tressaq. It-tfal għandhom jiġu mheġġa jesprimu ruhhom b'mod verbali quddiem l-oħrajn dwar dak li jkunu qraw. Hekk inkunu qegħdin inheġġu lit-tfal japprezzaw xogħol letterarju b'mod awtonomu. X'jahseb l-ghalliem m'għandux ikun il-gudizzju universali, il-hsieb empiriku tal-klassi kollha, imma fil-klassi għandha titnissel pluralita' ta' kuxjenzi diversi.

“Għalliema mimlija entużjażmu u preparati tajjeb jimmotivaw il-qarreja jesprimi l-interess tagħhom u jinvolvu ruhhom”



CHRISTINE MIFSUD għandha B.A. (Gen) fil-Malti u l-Filosofija (1994) u P.G.C.E. fil-Malti (1995). Qieghda tistudja għall-grad ta' M.A. fil-Malti. Għalliema fl-iskola primarja tal-Gżira.

Bl-ghajjnuna ta' l-ghalliem l-istudenti jiġu ppreparati għal dak li ser jaqraw fit-test. L-ghalliem/a j/tinkorraġġihom jirriflettu fuq l-esperjenzi personali tagħhom imbagħad johlqu rabta konkreta mal-kontenut letterarju. Din l-attività giet imsejha “pre-reading activity” minn Carter and Long. Kull “pre-reading” jesiġi impenn emozzjonali; koerenza interna u tematika kif ukoll meta-lingwa; taġhti lit-tfal strutturi lingwistiċi/ letterarji biex ikunu jistghu jagħmlu analiżi huma stess. Dan il-proċess jinkoraġixxi awtonomija fil-hsieb. L-istudenti jitgħallmu jahsbu; janalizzaw il-hsieb; jesponuhom f'ambjent demokratiku fejn l-ideat huma ttollerati miż-żewġ partijiet li jikkarakterizzaw it-territorju tal-klassi - l-ghalliem versus l-istudent; l-istudent versus l-istudent.

Attività oħra li tagħmel parti mill-“pre-reading activity” hi l-“pyramid discussion”. L-istudenti jibdeu jiddiskutu fuq pjan estensiv, b'mod ġenerali, imbagħad jirringrazzja l-ideat tagħhom għal xi kunċett speċifiku. L-opportunità mogħtija lill-istudenti biex jikkultivaw l-emozzjonijiet tagħhom u l-qawmien ta' dawn l-emozzjonijiet mill-livell inkonxju għal dak konxju, hija meħtieġa biex l-istudenti jkunu jistghu jgħaddu minn proċess ta' involviment haj waqt il-qari tat-test. Permezz tat-twahhid bejn il-qari u d-diskussjoni, il-qarrej:

- jinvolvi ruhu fid-dinja li l-awtur ikun bena. Dan isehh permezz ta' l-abbiltà immaginattiva li nassoċjajaw id-dinja mahluqa mill-awtur mad-dinja li nafu;

- jirrelata t-test ma' l-esperjenzi li għadda minnhom jew jista' jimmaġina lulu nnifsu jgħaddi minnhom;

- jipprova jinterpreta xi jrid ifisser l-awtur fit-test;

Ir-rappreżentazzjoni letterarja ta' l-esperjenza hafna drabi tkun magħmula b'mod indirett. Dan iġieghel lill-qarrej jipprova jislet il-messaġġ mistur fil-kuntest letterarju u jipprova jistharreġ biex isib spjegazzjonijiet u tifsiriet.

Għalliem mimli entużjażmu, ppreparati tajjeb, li jhejji l-istudent biex jipparteċipa, jimmotiva l-qarrej u b'hekk ikun hemm aktar probabbiltà li l-qarrej jesprimi l-interess t'egħu u jinvolvi ruhu. Bosta għalliema jibbażaw il-lezzjoni tagħhom fuq għadd ta' domandi li jkunu jikkonċentraw fuq l-analiżi stilistika tat-test. Din l-attività għandha għadd ta' żvantaġġi:

- l-attenzjoni tiġi ffukata fuq aspetti mhux daqstant ta' importanża bħal xi rqaqat fit-terminologija letterarja. Hafna drabi l-attenzjoni ta' l-istudenti tinhela fuq it-tifsir ta' xi kliem.

- Hafna drabi l-lezzjoni tispicċa “teacher-centred” fejn il-lezzjoni tispicċa tinvolvi lill-ghalliem/a biss.

L-istudent bħala ċ-ċentru ta' l-attenzjoni

Lezzjoni li tiffoka fuq l-istudent u tqisu bħala ċ-ċentru ta' l-attenzjoni tghinu jiżvi uppar-rispons u l-emozzjonijiet mistura ġewwa fih. L-istudenti jipparteċipaw; jaqsmu l-ideat tagħhom flimkien, jikkritikaw lillhom infushom u lil xulxin. Importanti hafna li l-istudenti jkunu kapaċi jikkumentaw fuq it-test u jgħaddu gudizzju personali. Għalliem jista' jgħid li jkun irnexxa meta l-istudenti nfushom ikunu kapaċi jaqraw, jifhmu u janalizzaw it-test mingħajr l-ghajjnuna tiegħu. L-ghalliem irid jiddeċiedi liema proċess hu l-aktar effettiv biex iwassal il-kontenut tat-test lill-istudenti. L-ghalliem m'għandux jimponi l-interpretazzjoni personalizzata tiegħu fuq l-istudenti, bħala dik l-interpretazzjoni l-aktar korretta. Madankollu hija r-responsabbiltà ta' l-ghalliem li jagħraf li l-interpretazzjonijiet żviluppatti huma validi. It-tagħlim li jiffoka fuq l-istudent, isahħah il-fehma li l-pjaċir imnissel fil-letteratura jibqa' jinħass wara li l-lezzjoni tkun giet fit-tramien. L-ghalliem għandu jintervjeni biex joffri sens ta' gwida; importanti li ma jimponix il-hsieb tiegħu bħala dawk l-aktar korretti u li jagħmlu sens; madankollu huwa importanti li jagħti direzzjoni lit-tfassil tad-diskussjoni “the focus

on language should be integrated with a focus on the student's experience and that the various pre-post reading activities need to be integrated with a student-centered development of response for a test" (Carter & Long 1991).

L-awtonomija fl-istudent tkompli tissahhah permezz ta' diversi mistoqsijiet. L-ghan tal-mistoqsijiet huwa li jitqanqal dibattitu, li joffri pedament sod ghat-tqanqil ta' apprezzament letterarju. Il-mistoqsijiet jistghu jsiru mill-ghalliem jew ikunu inkluzi fit-testi ta' studju. Dawn il-mistoqsijiet jistghu jitwiegħbu individwalment, fi grupp jew flimkien ma' l-ghalliem. L-ghan tal-mistoqsijiet għandu jkun li jghin l-istudenti jifhmu l-kontenut kemm dak dirett, dak li jidher fil-wiċċ kif ukoll dak li jkun mistur fil-kuntest letterarju.

Mistoqsijiet

Skond Elkins (1976) jeżistu żewġ tipi ta' mistoqsijiet;

"low order"; dawn il-mistoqsijiet jitrattaw aspetti fattwali misjuba fil-kontenut; mistoqsijiet li jitrattaw tifsir ta' kliem u propożizzjonijiet kif ukoll tahrig il-fehem.

"high order"; dawn il-mistoqsijiet jiffukaw fuq irrispons ta' l-istudenti għat-test li għandhom quddiemhom. Dawn it-tip ta' mistoqsijiet rari jkollhom twegħiba tajba li tkun wahda biss.

Jeżistu wkoll mistoqsijiet li jissejhu;

"open questions"; L-istudenti jistghu jimirhu kemm iridu meta jwiegħbu dawn il-mistoqsijiet.

"close questions"; Jirrikjedu twegħiba wahda li tkun tajba u huma mibnija fuq informazzjoni eżatta.

Huwa ta' importanza li l-mistoqsijiet isiru b'mod gradat. L-ghan tal-mistoqsijiet m'għandux jiffoka biss fuq il-kapaċità ta' l-istudenti li jifhmu l-kontenut; janalizzaw u jirreagixxu għalih. Il-mistoqsijiet iridu jkun kompattibli mal-livell

konjittiv ta' kull student. B'hekk f'kull student jitqanqal ċertu grad ta' suċċess għal kull twegħiba korretta li jagħti. L-istudenti jridu jingħataw l-opportunita' li jwiegħbu anki dawk il-mistoqsijiet li jistghu jitqiesu xi ftit diffiċli għalihom. Il-kittieba Mary Lou White (1976), żviluppat għadd ta' kriterji li jistghu jservu ta' għajjnuna fil-kunxjentizzazzjoni ta' l-apprezzament letterarju. Il-punti li ġejjin jghinu lill-ghalliem/a jtanalizza aktar fid-dettal it-test letterarju. B'hekk ikunu jistghu jippreparaw ahjar il-lezzjoni.

Analizi letterarja fuq sfond psikoloġika;

● Tiddeskrivi li hemm relazzjoni bejn biċċa xogħol letterarja u l-hajja tal-qarrej.

● Tqabbel is-similaritajiet bejn ix-xogħlijiet ta' l-awtur u hajtu.

● Tinterpreta t-tifsir ta' simboli użati fil-letteratura.

Tiddetermina kemm il-bixriet mogħtija lill-karattri illustrati fit-test letterarju huma realistiki.

Analizi letterarja fuq sfond soċjali

● Tagħzel partijiet mit-test li huma ta' natura propogandistika.

● Tikkonferma li partijiet mil-letteratura jipprezentaw viżjonijiet soċjali, politiċi jew ekonomiċi deskritti fl-istorja.

● Tagħraf tidentifika kemm ir-reazzjonijiet tal-karattri għall-problemi u avvenimenti huma kompatibbli man-normi taż-żmien u tal-post.

● Tanalizza l-karattri li jitqiesu bhala eroj.

● Tagħraf it-temi fl-istorja li jziedu bixra realistika.

● Tagħraf tidentifika l-karattri li huma relegati f'diversi klassijiet soċjali.

● Tagħraf tidentifika kemm awtur għaraff jipprogetta karattri li jappartjenu fi klassijiet soċjali differenti, bl-istess mod.

● Tagħraf tanalizza kif il-forzi soċjali, ekonomiċi u politiċi ta' dak iż-żmien affettwaw il-hajja tal-karattru.

Analizi letterarja fuq sfond strutturali;

● Tagħraf l-iskema strutturali tax-xogħol.

● Tanalizza t-tifsir ta' xi kliem partikulari, frażijiet u metafori użati fil-letteratura.

● Tagħti t-tifsir ta' kliem skond l-interpretazzjoni l-aktar rikorrenti fil-letteratura biex kemm jista' jkun it-tifsir tal-kliem ikun jaqbel ma' l-intenzjoni ta' l-awtur.

● Tanalizza d-differenzi fit-tifsir letterali u figurattiv.

● Tagħraf l-użu ta' l-ironija

● Tqabbel poezija jew biċċa xogħol letterarja ma' xogħol partikulari jew letterarju ta' natura tradizzjonali.

● Tagħraf il-kontradizzjonijiet fil-metafori.

● Tanalizza l-effett li xi kliem jew frażijiet ihallu fuq livell emozzjonali.

Meta naghmlu l-għażla tal-kotba għandna nsaqsu lilna nfuṣna dawn il-mistoqsijiet;

● Il-kotba li għandhom quddiemhom it-tfal, ihajjruhom jużaw l-abbiltà imajinattiva tagħhom?

● X'ser tkun ir-reazzjoni tagħhom għall-kotba - indifferenza, ironija, hasra, umoristika, dwejjaq?

● Ser ihajjru lit-tfal isiru kurjużi u jgħieghluhom jiskopru aktar dwar it-tema tat-test?

● Ser ihajjru lit-tfal isiru konxji mill-istrutturi ta' l-istil?

● Il-karattri fit-testi u l-plots ser jghinuhom jifhmu il-bniedem?

Finalment it-testi se jghinuhom jiehdu gost li qegħdin jifhmu; li qegħdin jiskopru affarijiet li jistghu jkun godda għalihom jew jistghu jirriflettu, xi ftit jew wisq lil hajjithom?

Tajjeb li l-ghalliema jagħtu ċans lit-tfal jissuġġerixxu xi titli ta' kotba huma stess kif ukoll jistharrġu sew mal-librara dwar kotba godda li jappellaw u jstimulaw l-interess ta' l-istudenti.

Jekk l-ghalliema jużaw l-istess metodoloġija, li thaddan dejjem l-istess proċessi, din tista' tillimita lit-tfal milli jitgħallmu alternattivi oħra u milli jikbru fl-abbiltajiet tagħhom li jirreagixxu għal-letteratura bir-riżultat li jombraw il-letteratura nnifisha. (Axiaq u Sammut 1994; 77).

L-ghalliema għandhom ikunu konxji tat-teknika li jgħaqqu flimkien u jirrelataw kotba skond l-esperjenzi ta' l-istudenti. Biex it-tagħlim tal-letteratura jakkwista l-potenzjal kollu tiegħu, l-istudenti għandhom iġarrbu l-kotba. L-ghalliema li jkun qed ihejju l-kurrikulu tal-letteratura għandhom ikunu konxji ta' l-ghan u tas-sekwenza (l-ordni ta' l-esperjenzi f'kull livell edukattiv). It-tfal għandhom jingħataw kemm jista' jkun opportunitajiet biex jirriflettu fuq il-letteratura minn angoli diversi, bil-ghan li t-tfal ixettlu fihom reazzjonijiet għal-letteratura. Dan jista' jsehh biss kemm-il darba l-ghalliema jagħrfu jipprattikaw metodoloġija effettiva li tagħti spazju lil-kuxjenza kritika. M'hemm l-ebda teorija jew formula preskrittiva li biha wiehed jista' jkanqal fi student apprezzament letterarju lejn test partikulari. Jekk l-ghalliem juża xi attivita' partikulari li biha jkanqal fi student A apprezzament letterarju lejn test jew għajja partikulari ma jfissirx li l-istess attivita' li ntuzat ma' student A se thalli l-istess riżultati u effetti ma' student B.

Bibliografija

Carter & Long (1991). *Teaching Literature*, Longman.

Elkins D. (1976). *Teaching Literature, Designs for Cognitive Development*. Charles E. Merrill Publishing Co.

Sammut A, Axiaq J. (1994). *Analizi ta' Aspetti Letterarji Fil-Proża bil-Malti Għat-tfal f'Livell Sekondarji*. Università ta' Malta

White M. L. (1976). *Children's Literature, Criticism and Response*. Charles E. Merrill Publishing Co, A. Bell and Howell Co.